

امیر اہل سنت و امت بزرگ انجمن اعلیٰ کی کتاب ”فیضان نماز“
سے ایک قسط بنام

سجدے کے فضائل

صفحہ: 21

15

سجدہ شکر کا طریقہ

01

منفرت کا نسخہ

20

دل کا نور اور چہرے کی چمک

17

گرد آلود پیشانی کی فضیلت

شیخ طریقت، امیر اہل سنت، رہائی دعوت اسلامی، حضرت علامہ مولانا ابو ہلال

رحمۃ اللہ علیہ

محمد الیاس عطار قادری رضوی

اَلْحَمْدُ لِلّٰہِ رَبِّ الْعٰلَمِیْنَ وَالصَّلٰوۃُ وَالسَّلَامُ عَلٰی خَاتَمِ النَّبِیِّیْنَ ط
اَمَّا بَعْدُ فَاَعُوْذُ بِاللّٰہِ مِنَ الشَّیْطٰنِ الرَّجِیْمِ ط بِسْمِ اللّٰہِ الرَّحْمٰنِ الرَّحِیْمِ ط

سجدے کے فضائل ①

دُعائے عطار: یا رب المصطفیٰ! جو کوئی 21 صفحات کا رسالہ ”سجدے کے فضائل“ پڑھ یا سُن لے اسے سجدوں کی لذتیں عنایت فرما اور اسے ماں باپ اور خاندان سمیت بے حساب بخش دے۔
امین بِجَاوِ خَاتَمِ النَّبِیِّیْنَ صَلَّی اللّٰہُ عَلَیْہِ وَاٰلِہٖ وَسَلَّم

دُرود شریف کی فضیلت

فرمانِ آخری نبی صلی اللہ علیہ وآلہ وسلم: نماز کے بعد حمد و ثنا و دُرود شریف پڑھنے والے سے سرکارِ مدینہ صلی اللہ علیہ وآلہ وسلم نے فرمایا: دُعایا مانگ قبول کی جائے گی، سوال کر، دیا جائے گا۔ (نسائی، ص 220، حدیث: 1281)

صَلُّوْا عَلَی الْحَبِیْب ❀❀❀ صَلَّی اللّٰہُ عَلَی مُحَمَّدٍ
مَغْفِرَتِ کَاُنْحُوْہِ

حضرت ابو سعید خدری رضی اللہ عنہ فرماتے ہیں: جو بندہ حالتِ سجدہ میں تین مرتبہ یہ کہے: ”یَا رَبِّ اغْفِرْ لِّی، یَا رَبِّ اغْفِرْ لِّی، یَا رَبِّ اغْفِرْ لِّی“ (2) جب وہ اپنا سر اٹھائے گا تو اُس کی مغفرت (یعنی بخشش) ہو چکی ہوگی۔ (مصنف ابن ابی شیبہ، 7/33، حدیث: 3) (یہ دُعَا نفل نماز کے سجدوں میں پڑھنے یا نفل کے علاوہ اللہ پاک کی نعمتوں پر سجدہ شکر کی میت سے سجدہ کریں اور اس میں یہ اور جو چاہیں جائز دُعائیں مانگیں)

① ... یہ مضمون امیر اہل سنت دامت برکاتہم العالیہ کی کتاب فیضانِ نماز صفحہ 255 تا 264، 268 تا 270 اور 273 تا 279 سے لیا گیا ہے۔

② ... ترجمہ: اے پروردگار! میری مغفرت فرما، اے پروردگار! میری مغفرت فرما، اے پروردگار! میری مغفرت فرما۔

یا خدا میری مغفرت فرما یاغ فردوسِ مَرَحْمَتِ فرما

(وسائلِ بخشش، ص 75)

صَلُّوا عَلَى الْحَبِيب *** صَلَّى اللَّهُ عَلَى مُحَمَّد

سجدے میں بہت دُعا میں مانگو

رحمتِ عالم صلی اللہ علیہ وآلہ وسلم کا فرمانِ رحمت نشان ہے: ”بندہ سجدے کی حالت میں اپنے ربِّ کریم سے بہت زیادہ قریب ہوتا ہے، اس لئے تم سجدے میں بکثرت (یعنی زیادہ) دُعا کیا کرو۔“ (مسلم، ص 198، حدیث: 1083)

شرح حدیث: حکیمُ الاُمّت حضرت مفتی احمد یار خان رحمۃ اللہ علیہ اس حدیثِ پاک کے تحت لکھتے ہیں: ربِّ کریم تو ہم سے ہر وقت قریب ہے (مگر) ہم اُس سے دُور رہتے ہیں، البتہ سجدے کی حالت میں ہمیں اُس سے خصوصی قُرب (یعنی خاص قریب ہونا) نصیب ہوتا ہے، لہذا اس قُرب (یعنی نزدیکی) کو غنیمت سمجھ کر جو مانگ سکیں مانگ لیں۔ (مراۃ المناجیح، 2/82)

سجدہ شکر کے لیے وضو لازمی ہے

سجدہ شکر میں وضو لازم ہے اور بغیر سجدہ شکر کے عادتاً جو سجدہ کیا جاتا ہے اس کے لیے وضو ضروری نہیں کیوں کہ یہ شرعی سجدہ نہیں، خُض ایک مُباح عَمَل ہے نہ ثواب نہ گناہ۔ نماز کے علاوہ سجدوں میں دعا مانگنی ہو تو عربی کے علاوہ دیگر زبانوں میں بھی مانگ سکتے ہیں۔

دورانِ سجدہ دعائیں کوشش کرو

صحابی ابنِ صحابی حضرت عبد اللہ ابنِ عباس رضی اللہ عنہما سے روایت ہے کہ سرکارِ مدینہ صلی اللہ علیہ وآلہ وسلم کا فرمانِ رحمت نشان ہے: ”مجھے رُکوع و سجدے میں تلاوتِ قرآن سے منع کیا گیا ہے، رُکوع میں تو ربِّ کی تعظیم کرو اور سجدے میں دعائیں کوشش کرو کہ وہ

دُعائیں قبولیت کے لائق ہیں۔“ (مسلم، ص 196، حدیث: 1074)

حضرت مفتی احمد یار خان رحمۃ اللہ علیہ اس حدیث پاک کی شرح میں لکھتے ہیں: نفل نماز کے سجدوں میں صراحتاً (یعنی صاف لفظوں میں) دعائیں مانگو اور دیگر نمازوں کے سجدوں میں ربِّ کریم کی تسبیح و تحمید (یعنی پاکی و خوبی بیان) کرو کہ یہ بھی ضمنی دُعا ہے، (یعنی ایک طرح سے دُعا ہی ہے کیوں کہ) کریم کی تعریف بھی دُعا ہوتی ہے۔ بعض بزرگوں کو دیکھا گیا کہ وہ سجدے میں گر کر دعائیں مانگتے ہیں ان کا ماخذ (یعنی بنیاد) یہ حدیث ہے کیونکہ سجدے میں بندے کو ربِّ کریم سے انتہائی قُرب ہوتا (یعنی بہت نزدیکی حاصل ہوتی) ہے، اس حالت کی دُعا ان شاء اللہ ضرور قبول ہوگی۔ (مرآۃ المناجیح، 2/71)

سجدے میں قبولیت دُعا کی بہت اُمید ہے

والدِ اعلیٰ حضرت، مولانا مفتی علی خان رحمۃ اللہ علیہ کی ”فضائل دُعا“ میں دُعا کی قبولیت کے 45 اوقات و حالات میں سے 20 نمبر ہے: سجدے میں۔ (دُعا قبول ہونے کی قوی یعنی مضبوط اُمید ہے) (فضائل دُعا، ص 121)

دُعا کی توفیق ملنا سجدہ شکر کا موقع ہے

”فضائل دُعا“ کے صفحہ 62 پر اعلیٰ حضرت، امام احمد رضا خان رحمۃ اللہ علیہ کے دیئے ہوئے ارشاد کا خلاصہ ہے: اللہ پاک کی بارگاہ میں دُعا و التجا کرنے کی توفیق ملنے پر، سجدہ شکر کی نیت سے سجدہ کرے کہ بندہ سجدے میں اپنے ربِّ کریم کے سب سے زیادہ قریب ہوتا ہے، رسول اللہ صلی اللہ علیہ وآلہ وسلم نے ارشاد فرمایا: بندہ سجدے کی حالت میں اپنے ربِّ کریم سے بہت زیادہ قریب ہوتا ہے اس لئے تم سجدے میں دُعا زیادہ مانگو۔

(مسلم، ص 198، حدیث: 1083)

صَلُّوا عَلَى الْحَبِيب ❀❀❀ صَلَّى اللَّهُ عَلَى مُحَمَّد

پیدا ہوتے ہی سجدہ کیا

حضرت مولانا نقی علی خان رحمۃ اللہ علیہ نقل فرماتے ہیں: اُس (یعنی ولادت کے) وقت آپ (صلی اللہ علیہ وآلہ وسلم) نے جنابِ الہی میں سجدہ کیا اور کہا: رَبِّ هَبْ لِيْ اُمْتِيْ (ترجمہ:) ”خدا یا! میری اُمّت کو میرے واسطے بخش دے۔ (یعنی میری اُمّت مجھے دیدے)“ خطاب ہوا (یعنی کہا گیا): وَ هَبْتُكَ اُمَّتَكَ بِاَعْلٰی هِمَّتِكَ (ترجمہ:) ”میں نے تیری اُمّت کو بسبب تیری بلند ہمت کے بخش (یعنی تجھے دے) دیا۔“ پھر فرشتوں سے ارشادِ (الہی) ہوا: ”اے میرے فرشتو! گواہ رہو کہ میرا حبیب اپنی اُمّت کو پیدا ہونے کے وقت نہ بھولا تو اس کو قیامت کے دن کس طرح بھولے گا!“ (انوارِ جمالِ مصطفیٰ، ص 104)

رَبِّ هَبْ لِيْ اُمْتِيْ، کہتے ہوئے پیدا ہوئے حق نے فرمایا کہ بَخْشَا، اَلصَّلٰوَةُ وَالسَّلَام

صَلُّوْا عَلٰی الْحَبِيْب ❀❀❀ صَلَّی اللہُ عَلٰی مُحَمَّد

اسلام کی تحریر (فرضی واقعہ)

ایک نیک بندے سے کسی نے اپنی پریشانیوں کا رونا روتے ہوئے کہا: جو کام کرتا ہوں وہ اُلٹا ہو جاتا ہے، کیا کروں! انہوں نے پوچھا: اسلام (Stamp) دیکھی ہے؟ بولا: دیکھی ہے۔ پوچھا: کیا یہ جانتے ہو کہ اسلام (Stamp) پر لکھائی کیسے ہوتی ہے....؟ کہنے لگا: اُس پر اُلٹی لکھائی ہوتی ہے۔ فرمایا: کیا یہ بتا سکتے ہو وہ سیدھی کیسے ہوتی ہے؟ جواب دیا: جب اسلام (Stamp) کا غڈ پر لگتی ہے تو الفاظ سیدھے ہو جاتے ہیں۔ فرمایا: جس طرح اسلام (Stamp) اپنا ماتھا (یعنی پیشانی) کا غڈ پر ٹیکتی ہے تو اس کے اُلٹے الفاظ سیدھے ہو جاتے ہیں، اسی طرح تو بھی وُضُو کر کے مسجد جا اور اپنے خالق و مالک کے حضور ماتھا ٹیک (یعنی سجدہ کر) اِنْ شَاءَ اللہ

تیرے بھی اُلٹے کام سیدھے ہو جائیں گے۔

”سجدہ“ کے چار حُرُوف کی نسبت سے سجدے میں دعا قبول ہونے کی چار وافعات

﴿1﴾ حضرت سلیمان اور ایک کسان

حضرت ابو عبد الرحمن دمشقی رحمۃ اللہ علیہ بیان کرتے ہیں کہ حضرت کنحول دمشقی رحمۃ اللہ علیہ فرماتے ہیں: (اللہ پاک کے پیارے نبی) حضرت سلیمان بن داؤد علیہ السلام بالوں سے بنی ہوئی ایک چٹائی پر تشریف فرماتھے اور ان کے اصحاب ان کے گرد بیٹھے تھے۔ آپ نے ہوا کو حکم دیا تو اُس نے چٹائی کو اوپر اٹھالیا، جنّات و انسان آپ کے سامنے چلنے لگے، پرندوں نے سایہ کر دیا۔ ایک کسان (Farmer) کھیت میں کام کر رہا تھا۔ اس نے دل میں کہا: اگر حضرت سلیمان علیہ السلام میرے سامنے ہوتے تو میں اُن سے تین باتیں کرتا، اللہ پاک نے آپ کی طرف وحی فرمائی کہ کسان کے پاس جائیے۔ آپ گھوڑے پر سوار ہو کر اُس کے پاس تشریف لے گئے اور فرمایا: اے کسان! میں سلیمان ہوں، تم جو پوچھنا چاہتے ہو پوچھو! کسان عرض گزار ہوا: آپ کو میرے دل کے ارادے کا علم کیسے ہوا؟ ارشاد فرمایا: اللہ کریم نے مجھے اس کا علم عطا فرمایا۔ کسان نے عرض کی: میں نے اس علم پر یقین کیا۔ (پہلی بات یہ ہے:) خدا کی قسم! جب میں نے آپ کو نعمتوں میں دیکھا تو خود سے کہنے لگا کہ حضرت سلیمان علیہ السلام کی گزشتہ (یعنی گزری ہوئی) لذتیں اور نعمتیں ختم ہو جاتی ہیں جبکہ میں جس محنت اور تھکن میں کل تھا آج بھی ویسا ہی ہوں، مگر آپ علیہ السلام بھی گزری ہوئی لذت دوبارہ محسوس نہیں کرتے ہیں اور میں بھی گزری ہوئی تکلیف دوبارہ محسوس نہیں کرتا۔ حضرت سلیمان علیہ السلام نے دوسری بات پوچھی تو اُس نے عرض کیا: میں نے خود سے یہ

کہا کہ حضرت سلیمان علیہ السلام بھی اس دنیا میں ہمیشہ نہیں رہیں گے اور مجھے بھی مَر جانا ہے۔ ارشاد فرمایا: تم نے سچ کہا۔ کسان عرض گزار ہوا: تیسری بات میں نے فقط خود کو خوش کرنے کے لئے کہی تھی کہ بروز قیامت حضرت سلیمان علیہ السلام سے ان نعمتوں کے مُتَعَلِّق پوچھا جائے گا، مجھ سے سوال نہیں ہو گا۔ یہ سُن کر حضرت سلیمان علیہ السلام نے گھوڑے سے اُتر کر سجدہ کیا اور روتے ہوئے بارگاہِ الہی میں عرض کی: اے میرے رب! اگر تو جَوَاد (یعنی سب سے بڑا جود و کرم والا) اور بُخْل سے پاک نہ ہو تا تو میں ضرور تجھ سے ان نعمتوں کے واپس لینے کا سوال کرتا۔ (یعنی عرض کرتا کہ اپنی نعمتیں واپس لے لے) اللہ پاک نے وحی فرمائی: اے سلیمان! (سجدے سے) اپنا سر اٹھا لو! کیونکہ اپنے بندے سے راضی ہو کر جو نعمت اُسے عطا کرتا ہوں اُس کا حساب نہیں لوں گا۔ (حلیۃ الاولیاء، 5/207، رقم: 6853۔ اللہ والوں کی باتیں، 5/236) اللہ ربُّ العزّت کی ان پر رحمت ہو اور اُن کے صدقے ہماری بے حساب مغفرت ہو۔ امین بِجَا خَاتَمِ النَّبِیِّیْنَ صَلَّی اللہُ عَلَیْہِ وَاٰلِہٖ وَسَلَّم

تو بے حساب بخش کہ ہیں بے شمار مجرم دیتا ہوں واسطہ تجھے شاہِ حجاز کا

صَلُّوْا عَلَی الْحَبِیْب ❀❀❀ صَلَّی اللہُ عَلَی مُحَمَّد

﴿2﴾ سجدے میں دُعا کے بعد رہائی نصیب ہو گئی

حضرت جعفر خُلَدِی رحمۃ اللہ علیہ سے منقول ہے کہ میں نے حضرت خیر النّساج رحمۃ اللہ علیہ سے پوچھا کہ آپ خیر النّساج کے نام سے کیسے مشہور ہوئے؟ کیا نَساج تھے؟ یعنی کپڑا بننے کا کام کرتے تھے؟ فرمایا کہ نہیں، بلکہ اس کی وجہ یہ ہے کہ میں نے اللہ کریم سے عہد کر رکھا تھا کہ کبھی بھی اپنے نفس کی خواہش پر تازہ کھجور نہیں کھاؤں گا اور کافی عرصے

تک میں اپنے عہد پر قائم رہا۔ ایک مرتبہ نفس کے ہاتھوں مجبور ہو کر میں نے کچھ کھجوریں خریدیں اور کھانے کے لئے بیٹھ گیا، ابھی ایک کھجور ہی کھائی تھی کہ ایک شخص میری طرف غصے بھری نظروں سے دیکھنے لگا۔ پھر وہ میرے پاس آیا اور کہا: اے خیر! تو تو میرا بھاگا ہوا غلام ہے! دراصل اُس شخص کا ایک ”خیر“ نامی غلام تھا جو بھاگ گیا تھا اور اس شخص نے غلط فہمی کی وجہ سے مجھے اپنا غلام سمجھ لیا تھا! اور اگر سچ پوچھو تو میری رنگت بھی اُس کے غلام جیسی ہو گئی تھی۔ بہت سارے لوگ جمع ہو گئے۔ جیسے ہی انہوں نے مجھے دیکھا تو سبھی ایک دم بول اُٹھے: اللہ پاک کی قسم! یہ تو تیرا غلام ”خیر“ ہے۔ میں اچھی طرح سمجھ گیا کہ مجھے کس جُرم کی سزا مل رہی ہے! وہ شخص مجھے اپنا غلام سمجھ کر دکان پر لے گیا۔ وہاں اس کے اور بھی غلام موجود تھے جو کپڑے بُنتے (یعنی دھاگوں سے کپڑے تیار کر رہے) تھے۔ مجھے دیکھ کر دوسرے غلام کہنے لگے: اے بُرے غلام! تو اپنے آقا سے بھاگتا ہے؟ چل! یہاں آ! اور اپنا وہ کام کر جو تو کیا کرتا تھا۔ پھر مالک نے مجھے حکم دیا کہ جاؤ اور فلاں کپڑا بُنو (یعنی دھاگوں سے تیار کرو)۔ جیسے ہی میں کپڑا بُننے لگا تو ایسا محسوس ہوا جیسے میں بہت ماہر کاریگر ہوں اور کئی سالوں سے یہ کام کر رہا ہوں۔ چنانچہ میں دوسرے غلاموں کے ساتھ مل کر کام کرنے لگا۔ وہاں کام کرتے ہوئے جب کئی مہینے گزر گئے تو ایک رات میں نے خوب نوافل پڑھے اور ساری رات عبادت میں گزاری، پھر سجدے میں گر کر یہ دعا کی: ”اے میرے پاک پروردگار! مجھے مُعاف فرمادے، میں اب کبھی بھی اپنے عہد سے نہ پھروں گا۔“ میں اسی طرح دُعا کرتا رہا، جب صبح ہوئی تو دیکھا کہ میں اپنی اصلی صورت میں آچکا ہوں، چنانچہ مجھے چھوڑ دیا گیا۔ اِس وجہ سے میرا نام خیرُ النَّساج یعنی ”کپڑے بُننے والا خیر“

پڑ گیا۔ (عیون الحکایات، ص 229۔ عیون الحکایات (اردو)، ص 2/46) اللہ رب العزت کی ان پر رحمت ہو اور اُن کے صدقے ہماری بے حساب مغفرت ہو۔ امین بِجاءِ خاتم النبیین صلی اللہ علیہ والہ وسلم

چاہتے ہو تم دُعا اللہ فرمائے قبول

گر کے سجدے میں دعا مانگو، ہو رحمت کا نِزول

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ

﴿3﴾ کھانا مل گیا

حضرت ابراہیم خَواص رحمۃ اللہ علیہ ایک بار جنگل میں تھے کہ اچانک ایک شخص ملا جسے دیکھ کر آپ اپنے دل میں ناپسندیدگی محسوس کرنے لگے، وہ شخص کہنے لگا: ”میں نصرانی راہب (یعنی کرسچین تبارک الدنیا) ہوں اور ”رُوم“ سے آپ کی صحبت میں رہنے کیلئے حاضر ہوا ہوں۔“ آپ کو دل میں پیدا ہونے والی ناپسندیدگی کی کیفیت کاراز معلوم ہو گیا۔ آپ نے راہب سے فرمایا: میرے پاس کھانے پینے کی کوئی چیز نہیں، کہیں ایسا نہ ہو تم تکلیف میں آجاؤ۔ وہ کہنے لگا: یاسیدی! (یعنی اے میرے سردار) دنیا میں آپ کے نام کا ڈنکا بج رہا ہے اور آپ ابھی تک کھانے پینے کی فکر میں لگے ہوئے ہیں! یہ سُن کر آپ نے اُس کو صُحبت میں رہنے کی اجازت دے دی۔ سات دن رات بغیر کھائے پئے گزر گئے۔ وہ گھبرا گیا اور کہنے لگا: اب معاملہ میری برداشت سے باہر ہو چکا ہے، کھانے پینے کا کوئی انتظام فرما دیجئے۔ حضرت ابراہیم خَواص رحمۃ اللہ علیہ نے سجدہ کیا اور بارگاہِ خداوندی میں عرض کی: ”یا اللہ پاک! اس غیر مسلم نے میرے بارے میں حُسنِ ظن (یعنی اچھا گمان) قائم کیا ہے، میری لاج تیرے ہاتھ میں ہے، مجھے اس غیر مسلم کے سامنے رُسوا نہ کرنا۔“ دُعا مانگ کر جب سجدے

سے سر اٹھایا تو ایک تھال موجود تھا جس میں دو روٹیاں اور پانی کے دو برتن رکھے ہوئے تھے۔ کھاپی کر دونوں وہاں سے چل پڑے۔

مزید سات روز گزرنے کے بعد کہیں رُکے تو اُس راہب نے سجدے میں جا کر دعا مانگی۔ دیکھتے ہی دیکھتے ایک طُشت (یعنی تھال) نمودار (یعنی ظاہر) ہوا جس پر چار روٹیاں اور چار برتنوں میں پانی موجود تھا۔ آپ حیرت میں پڑ گئے! اپنا یہ ذہن بنایا کہ اس میں سے کچھ نہیں کھاؤں گا کیوں کہ یہ کھانا ایک غیر مسلم کیلئے آیا ہے۔ وہ کہنے لگا: حضور! کھائیے! اور دو باتوں کی خوش خبری بھی سنئے ایک تو میں اسلام قبول کرتا ہوں، یہ کہہ کر اُس نے کلمہ شہادت پڑھا۔ دوسری یہ کہ اللہ کریم کے یہاں آپ کا بہت بڑا مقام ہے، میں نے سجدے میں سر رکھ کر یہ دعا مانگی تھی: ”یا اللہ! محمد مصطفیٰ (صلی اللہ علیہ وآلہ وسلم) اگر رسولِ برحق ہیں تو مجھے دو روٹیاں اور دو گلاس پانی عطا فرما اور اگر ابراہیم خَواص تیرے ولی ہیں تو مزید دو روٹیاں اور دو گلاس پانی عطا فرما۔“ دعا مانگ کر میں نے جوں ہی سجدے سے سر اٹھایا تو کھانے کا یہ طُشت (یعنی تھال) موجود تھا۔ حضرت ابراہیم خَواص رحمۃ اللہ علیہ نے یہ سننے کے بعد کھانا تناول فرما (یعنی کھا) لیا۔ اور الحمد للہ وہ نو مسلم (یعنی نیا مسلمان) ولایت کے اعلیٰ درجے پر فائز ہوا۔ (فیضان سنت، 1/799 طصاً۔ کشف المحجوب، ص 239) اللہ رب العزت کی ان پر رحمت ہو اور ان کے صدقے ہماری بے حساب مغفرت ہو۔ امین بجاہ خاتم النبیین صلی اللہ علیہ وآلہ وسلم

خوب سجدے میں آئے بھائی! گڑ گڑا کر کر دعا

کام بن جائے گا تیرا از طفیلِ مصطفیٰ

صَلُّوا عَلَى الْحَبِيب ❀❀❀ صَلَّى اللَّهُ عَلَى مُحَمَّد

﴿4﴾ حضرت شبلی نے سجدے میں دُعا مانگی (واقعہ)

حضرت (شیخ ابو بکر) شبلی (بغدادی رحمۃ اللہ علیہ) نے ایک دنیا میں پھنسے (یعنی دنیا دار) آدمی کو دیکھا تو سجدے میں گر گئے اور آپ نے یہ دعا پڑھی: ”اَلْحَمْدُ لِلّٰہِ الَّذِیْ عَافَانِیْ وَمَا ابْتَلَاکَ بِہِ وَفَضَّلَنِیْ عَلٰی کَثِیْرٍ مِّمَّنْ خَلَقَ تَفْضِیْلًا۔“ (یعنی: اللہ پاک کا شکر ہے جس نے مجھے اس مصیبت سے عافیت دی جس میں تجھے مبتلا کیا اور مجھے اپنی بہت سی مخلوق پر فضیلت دی) (مرآۃ المناجیح، 2/389) اللہ ربُّ العزّت کی ان پر رحمت ہو اور اُن کے صدقے ہماری بے حساب مغفرت ہو۔ امین بِجَاہِ خَاتَمِ النَّبِیِّیْنَ صَلَّی اللہُ عَلَیْہِ وَاٰلِہٖ وَسَلَّم

ہر دینی و دنیوی مصیبت زدہ کو دیکھ کر یہ دُعا پڑھئے

یہ واقعہ نقل کرنے کے بعد حکیم الاُمت حضرت مفتی احمد یار خان رحمۃ اللہ علیہ لکھتے ہیں: یہ دُعا ہر دینی و دنیوی مصیبت زدہ کو دیکھ کر پڑھی جائے تو ان شاء اللہ پڑھنے والا اُس مصیبت سے دُور رہے گا۔ (مرآۃ المناجیح، 2/389) یہ دُعا ترمذی شریف کی حدیث نمبر 3443 میں بیان کی گئی ہے۔ مفتی احمد یار خان اِس حدیث پاک کے تحت فرماتے ہیں: بلا خواہ جسمانی ہو جیسے کوڑھ، اندھاپن یا اور کوئی بیماری، یا مالی جیسے قرض، فقر، تنگی رِزق وغیرہ، یا دینی جیسے کُفر، فسق، ظلم، (بُری) بدعت وغیرہ غرض کہ ہر مصیبت کے لیے یہ دعا اِکسیر ہے۔ (مرقات، 5/283، تحت الحدیث: 2429) یہ دعا بہت آہستہ کہے کہ وہ مصیبت زدہ نہ سنے، اسے رنج ہو گا۔ (لمعات التَّحْقِیْق، 3/610 - مرآۃ المناجیح، 4/38)

تین بیماریوں کو ناپسند مت سمجھو

تین قسم کی بیماریوں ﴿1﴾ زُکام ﴿2﴾ کھجلی اور ﴿3﴾ آشوبِ چِشْم (یعنی آنکھیں دُکھنے)

میں مبتلا کو دیکھ کر یہ دعانہ پڑھی جائے۔ (ملفوظاتِ اعلیٰ حضرت، ص 70 طحطا) ان بیماریوں کے فوائد بیان کرتے ہوئے اعلیٰ حضرت فرماتے ہیں: حضور سرورِ عالم صلی اللہ علیہ والہ وسلم سے حدیث ہے کہ تین بیماریوں کو مکروہ نہ رکھو (یعنی بُرا نہ سمجھو)۔ ﴿1﴾ زُکام: کہ اس کی وجہ سے بہت سی بیماریوں کی جڑ کٹ جاتی ہے ﴿2﴾ کھجلی: کہ اس سے امراضِ جلدیہ (Skin diseases) جذام (یعنی کوڑھ) وغیرہ کا انسداد ہو جاتا ہے (یعنی راستہ رُک جاتا ہے)۔ ﴿3﴾ آشوبِ چشم: ناپینائی (یعنی اندھے پن) کو دفع کرتا ہے۔ (ملفوظاتِ اعلیٰ حضرت، ص 70 طحطا)

ہر بُرائی سے تو بچا یارب! دیدے امراض سے شفا یارب!
صَلُّوا عَلَى الْحَبِيبِ ❀❀❀ صَلَّی اللہُ عَلٰی مُحَمَّد

سجدوں کی کثرت بلندی درجہ جات

تابعی بزرگ حضرت معدان بن ابو طلحہ رحمۃ اللہ علیہ بیان کرتے ہیں کہ میں صحابی رسول حضرت ثوبان رضی اللہ عنہ سے ملا، میں نے عرض کی: مجھے ایسا عمل بتائیے جسے میں کروں تو اُس کی بَرَکت سے اللہ پاک مجھے جنت میں داخل کر دے، یا (میں نے یہ کہا کہ) مجھے اللہ پاک کا سب سے پسندیدہ عمل بتائیے۔ حضرت ثوبان رضی اللہ عنہ خاموش رہے۔ میں نے پھر پوچھا، آپ خاموش رہے۔ میں نے جب تیسری بار پوچھا، تو فرمایا: میں نے رسول اللہ صلی اللہ علیہ والہ وسلم سے اس بارے میں سُوال کیا تھا، آپ صلی اللہ علیہ والہ وسلم نے فرمایا تھا، ”کثرت سے سجدے کیا کرو کیونکہ تم جب بھی اللہ پاک کے لیے سجدہ کرو گے، اللہ پاک تمہارا ایک درجہ بلند فرمادے گا اور اس کے بدلے تمہاری ایک خطا مُعاف فرمادے گا۔“ (مسلم، ص 199، حدیث: 1093) ایک روایت میں یہ بھی ہے کہ اللہ پاک اس کے سبب سجدہ کرنے والے کیلئے ایک نیکی لکھتا ہے۔ (ابن ماجہ، 2/182، حدیث: 1424)

ادائے سنت کا جذبہ

حضرت مفتی احمد یار خان رحمۃ اللہ علیہ پہلی حدیث پاک کے اس حصے (میں نے رسول اللہ صلی اللہ علیہ وآلہ وسلم سے اس بارے میں سوال کیا تھا) کے تحت فرماتے ہیں: یعنی میں نے بھی حضور صلی اللہ علیہ وآلہ وسلم سے تین بار یہ سوال کیا تھا، دو بار سرکار (صلی اللہ علیہ وآلہ وسلم) خاموش رہے تھے اور تیسری بار میں جواب دیا تھا۔ (مرقات، 2/616) اسی سنت پر عمل کرتے ہوئے میں بھی دو بار خاموش رہا۔ حضور صلی اللہ علیہ وآلہ وسلم کی یہ خاموشی سائل (یعنی پوچھنے والے) کا شوق بڑھانے کے لیے اور حضرت ثوبان (رضی اللہ عنہ) کی خاموشی اسی سنت پر عمل کے لیے ہے، صحابہ کرام حضور صلی اللہ علیہ وآلہ وسلم کی آواؤں کی نقل کرتے تھے۔ مفتی صاحب حدیث پاک کے اس حصے (کثرت سے سجدے کیا کرو) کے تحت فرماتے ہیں: اس طرح کہ نوافل زیادہ پڑھو اور تلاوت قرآن کریم کثرت سے کرو، سجدہ شکر زیادہ کرو۔ اس حصہ حدیث (اس کے بدلے تمہاری ایک خطا معاف فرمادے گا) کے تحت فرماتے ہیں: اس سے معلوم ہوا کہ سجدہ گناہوں کا کفارہ ہے مگر گناہوں سے مراد حقوق اللہ کے گناہ صغیرہ (یعنی چھوٹے گناہ) ہیں، حقوق العباد (یعنی بندوں کے حقوق) ادا کرنے سے اور گناہ کبیرہ (یعنی بڑے گناہ) توبہ سے معاف ہوتے ہیں۔ (مراۃ المناجیح، 2/85)

درجہ بلند ہونے اور نیکیاں لکھے جانے میں فرق

حضرت علامہ عبد الرزاق منہاجی رحمۃ اللہ علیہ ایک سوال قائم کرتے ہوئے فرماتے ہیں کہ درجہ بلند ہونے اور نیکیاں لکھنے میں کیا فرق ہے؟ حالانکہ نیکیاں لکھے جانے کے سبب ہی درجہ بلند ہوتا ہے۔ پھر اس کا جواب دیتے ہوئے ارشاد فرماتے ہیں: درجہ اگرچہ

نیکیاں لکھنے کے سبب ہی بلند ہوتا ہے لیکن سبب الگ ہوتا ہے اور مُسَبَّب (یعنی سبب کا نتیجہ) الگ، لہذا یہ دو چیزیں ہوں، نیز کبھی ایسا بھی ہوتا ہے نیکیاں لکھنے کے سبب درجہ بلند نہیں ہوتا بلکہ کوئی دوسرا گناہ مٹا دیا جاتا ہے۔ (فیض القدیر، 5/621)

اعضائے سجود جہنم کی آگ سے محفوظ رہیں گے

حضرت ابو ہریرہ رضی اللہ عنہ سے روایت ہے، تاجدارِ مدینہ صلی اللہ علیہ والہ وسلم نے ارشاد فرمایا: سجدے کے نشان کے سوا انسان کے سارے جسم کو آگ جلانے کی۔ اللہ پاک نے جہنم پر حرام کر دیا ہے کہ وہ سجدے کے نشان کو جلانے۔ (مسلم، ص 96، حدیث: 451)

حضرت مفتی احمد یار خان رحمۃ اللہ علیہ اس حدیث پاک کے تحت لکھتے ہیں: یعنی دوزخ کی آگ ان لوگوں (یعنی جو مسلمان جہنم میں جائیں گے) کے سارے اعضا کو جلا دے گی مگر اس کی پیشانی کو نہ جلا سکے گی، بعض شارحین نے فرمایا کہ: سجدے کے ساتوں عضو (یعنی پیشانی، دونوں ہاتھ، دونوں گھٹنے اور دونوں پاؤں) محفوظ رہیں گے۔ (اشعۃ اللمعات، 4/418) بعض شارحین نے فرمایا کہ اس سے مراد پورا چہرہ ہے، اس قول کی تائید ”بخاری شریف“ کی اس حدیث ”وَيُحَرِّمُ اللَّهُ صُورَهُمْ عَلَى النَّارِ“ (بخاری، 4/554، حدیث: 7439) (یعنی اللہ پاک ان کی صورتیں آگ پر حرام فرما دے گا) سے ہوتی ہے۔ (مرآۃ المناجیح، 7/437 ملخصاً)

بلند مرتبے نفس کی مخالفت سے ملتے ہیں

حضرت شیخ عبدالحق محدث دہلوی رحمۃ اللہ علیہ حدیث پاک کے حصے (اپنے نفس پر سجدوں کی کثرت سے میری مدد کر) کے تحت فرماتے ہیں: یہ فرمان ایسے ہی ہے جیسے طبیب مریض سے کہتا ہے: میں تمہارا علاج ایسی دوا کے ساتھ کروں گا جس سے تمہیں شفا حاصل

ہو جائے گی لیکن تم پر ہیز اور میری باتوں پر عمل کر کے میری مدد (یعنی میرے ساتھ تعاون) کرو اور سرکار صلی اللہ علیہ والہ وسلم کے ”اپنے نفس پر“ فرمانے میں اس بات پر تنبیہ (تہمید)۔ یعنی خبردار کرنا ہے کہ بلند مراتب (یعنی اونچے مرتبے) صرف نفس کی مخالفت کے ذریعے حاصل ہوتے ہیں۔ (لمعات التتبیح، 3/173)

اس حدیث پاک سے یہ بھی معلوم ہوا کہ بزرگوں کی خدمت کرنا اور جس کام میں ان کی خوشی ہو اُسے پورا کرنا درحقیقت فضیلت و سعادت حاصل کرنے کا ذریعہ ہے، خاص طور پر سرکارِ دو عالم صلی اللہ علیہ والہ وسلم کی رضا (یعنی خوشی) کو مد نظر رکھنا تو دین و دنیا کی سب سے بڑی سعادت اور بھلائی ہے۔ (اشعۃ اللمعات (اردو)، 2/247، ملخصاً)

خوش خبری سن کر سجدہ شکر کرنا سنتِ مستحبہ ہے

اے عاشقانِ نماز! جب کبھی خوشی کی خبر ملے، دو رکعت نمازِ شکرانہ ادا کرنا یا سجدہ شکر کر لینا چاہئے۔ ”دینی یا دنیوی خوشی کی خبر سن کر سجدے میں گر جانا سجدہ شکر کہلاتا ہے۔“ (مرآۃ المناجیح، 2/388) حضرت ابو بکرہ رضی اللہ عنہ روایت کرتے ہیں کہ جب رسول اللہ صلی اللہ علیہ والہ وسلم کو کوئی خوشی کی خبر پہنچتی یا آپ خوش ہوتے تو اللہ پاک کا شکر کرتے ہوئے سجدہ فرماتے۔ (ابوداؤد، 3/117، حدیث: 2774) حضرت مفتی احمد یار خان رحمۃ اللہ علیہ فرماتے ہیں: سجدہ شکر ادا کرنا سرکارِ مدینہ صلی اللہ علیہ والہ وسلم اور صحابہ کرام رضی اللہ عنہم سے ثابت ہے۔ (مرآۃ المناجیح، 2/389، ماخوذاً) کیا ہم نے بھی کبھی کسی خوشی کے موقع پر سجدہ شکر ادا کیا ہے؟ ”ملفوظاتِ اعلیٰ حضرت“ سے دو عرض و ارشاد ملاحظہ ہوں، **عرض:** سجدہ شکر مسنون ہے یا مُستحب؟ **ارشاد:** سُنَّتِ مُسْتَحَبَّہ (مُس۔ ت۔ ح۔) ہے۔ جس وقت ابو جہل لعین کا

سُرکٹ کر سرکار میں آیا (یعنی حضور صلی اللہ علیہ والہ وسلم کے پاس لایا گیا) تو سجدہ شکر فرمایا۔
عرض: سجدہ شکر کی نیت نماز کے سجدے میں کر لی تو کچھ حرج تو نہیں؟ **ارشاد:** کوئی حرج نہیں اور بہتر یہ کہ نماز سے علیحدہ کرے۔ (ملفوظات اعلیٰ حضرت ص، 146، 379)

”بہارِ شریعت“ میں ہے: ”سجدہ شکر مثلاً اولاد پیدا ہوئی یا مال پایا یا گئی ہوئی چیز مل گئی یا مریض نے شفا پائی یا مسافر واپس آیا غرض کسی نعمت پر سجدہ کرنا مستحب ہے۔“ (بہارِ شریعت، 1/738-739) اللہ کریم ہمیں بھی خوش خبری سننے پر سجدہ شکر ادا کرنے کی توفیق عطا فرمائے۔ اللہ پاک کے کرم سے اگر آپ کو یہ خوش خبری ملے کہ آپ کا حج یا عمرہ و مدینہ منورہ کی حاضری کا ویزا لگ گیا ہے تو اس پر آپ کو سجدہ شکر کرنا چاہئے۔

اے کاش! کوئی آکر، کہدے مرے کانوں میں
 چل! تجھ کو مدینے میں، سرکار بلاتے ہیں

سجدہ شکر کا طریقہ

سجدہ شکر (وسجدہ تلاوت) دونوں کا ایک ہی طریقہ ہے۔ مکتبۃ المدینہ کی 1250 صفحات پر مشتمل کتاب، ”بہارِ شریعت“ جلد اول صفحہ 731 پر ہے: (تلاوت اور شکر کے) سجدے کا مسنون طریقہ یہ ہے کہ (باوضو) کھڑا ہو کر اللہ اکبر کہتا ہو اس سجدے میں جائے اور کم سے کم تین بار سُبْحَنَ رَبِّیَ الْأَعْلٰی کہے، پھر اللہ اکبر کہتا ہو اکھڑا ہو جائے، پہلے پیچھے دونوں بار اللہ اکبر کہنا سنت ہے اور کھڑے ہو کر سجدے میں جانا اور سجدے کے بعد کھڑا ہونا یہ دونوں قیام مستحب۔ (بہارِ شریعت، 1/731) سجدہ تلاوت (اور سجدہ شکر) کے لیے اللہ اکبر کہتے وقت نہ ہاتھ اٹھانا ہے اور نہ اس میں تشہد (ت۔ شہ۔ ہد) ہے نہ سلام۔ (بہارِ شریعت، 1/733)

صَلُّوْا عَلَی الْحَبِیْب ❀❀❀ صَلَّی اللہُ عَلَی مُحَمَّد

سجدے میں پیشانی کو نقصان پہنچا

حضرت ابو اسماعیل مُرَّہ رحمۃ اللہ علیہ روزانہ ایک ہزار نوافل ادا فرمایا کرتے تھے اور جب عمر رسیدہ ہو گئے تو 400 نوافل پڑھتے تھے۔ (البدایۃ والنہایۃ، 5/565) حارث غَنَوٰی کہتے ہیں کہ ”ایک بار آپ نے اتنا طویل سجدہ کیا حتیٰ کہ مٹی نے پیشانی کو نقصان پہنچایا۔“ 76 ہجری میں آپ کا انتقال ہوا۔ (تہذیب التہذیب، 8/107۔ رحمت بھری حکایات، ص 47 تا 48)

نورانی پیشانی

حضرت ابو اسماعیل رحمۃ اللہ علیہ کا جب انتقال ہوا تو اہل خانہ میں سے کسی نے آپ کو خواب میں اس حال میں دیکھا گویا کہ آپ کے سجدے کی جگہ چمکدار ستارے کی مانند روشن ہے، تو عرض کی: یہ آپ کے چہرے پر کیا ہے؟ انہوں نے فرمایا: ”میری پیشانی کو مٹی کے نقصان پہنچانے کی وجہ سے نورانی کر دیا گیا ہے۔“ عرض کی: آخرت میں آپ کو کیا مقام حاصل ہوا؟ فرمایا: ”بہترین گھر ہے، جس کے اہل (یعنی رہنے والے) یہاں سے مُنْتَقِل (Transfer) ہوتے ہیں نہ ہی انہیں موت آتی ہے۔“ (موسوعہ لابن ابی دنیا، 3/58، رقم: 56)

رحمت بھری حکایت

یہ بھی منقول ہے کہ انتقال کے بعد کسی نے حضرت ابو اسماعیل رحمۃ اللہ علیہ کو خواب میں دیکھا کہ آپ کے سجدے کی جگہ نُور بن گئی ہے تو پوچھا: آپ کہاں ہیں؟ جواب دیا: ”میں ایسے گھر میں ہوں جس کے اہل (یعنی رہنے والے) یہاں سے کوچ کریں (یعنی نکلیں) گے نہ انہیں موت آئے گی۔“ (البدایۃ والنہایۃ، 5/565) اللہ پاک کی ان پر رحمت ہو اور اُن کے صدقے ہماری بے حساب مغفرت ہو۔ امین بِجَاہِ خَاتَمِ النَّبِیِّیْنَ صَلَّی اللہُ عَلَیْہِ وَاٰلِہٖ وَسَلَّم

بغیر کچھ بچھائے سجدہ کرنا افضل ہے

”احیاء العلوم“ میں ہے: ”(تابعی بزرگ) حضرت عمر بن عبدالعزیز رحمۃ اللہ علیہ کی عادتِ کریمہ تھی کہ ہمیشہ سجدہ زمین ہی پر کرتے، سجدے کی جگہ مصلیٰ وغیرہ نہ بچھاتے۔“ (احیاء العلوم، 1/204۔ احیاء العلوم (اردو)، 1/466) اور ”بہارِ شریعت“ میں بھی بلا حائل (یعنی بغیر کچھ بچھائے) سجدہ کرنا مستحب لکھا ہے۔ (دیکھئے بہارِ شریعت، 1/538) تاجدارِ مدینہ صلی اللہ علیہ والہ وسلم نے فرمایا: ”اللہ پاک کے نزدیک بندے کی یہ حالت سب سے زیادہ پسندیدہ ہے کہ اُسے سجدہ کرتے دیکھے کہ منہ خاک پر رگڑ رہا ہے۔“ (معجم اوسط، 4/308، حدیث: 6075)

گرد آلود پیشانی کی فضیلت

جب تک نمازی کے ماتھے پر سجدے کے دوران لگی ہوئی مٹی باقی رہتی ہے، فرشتے مغفرت کی دُعا مانگتے رہتے ہیں، جیسا کہ شہنشاہِ مدینہ صلی اللہ علیہ والہ وسلم نے فرمایا: ”تم میں سے کوئی شخص جب تک نماز سے فارغ نہ ہو جائے اپنی پیشانی (کی مٹی) کو صاف نہ کرے کیونکہ جب تک اُس کی پیشانی پر نماز کے سجدے کا نشان رہتا ہے فرشتے اُس کے لیے دُعا مغفرت کرتے رہتے ہیں۔“ (معجم کبیر، 22/56، حدیث: 134)

(دورانِ نماز) پیشانی سے خاک یا گھاس چھڑانا مکروہ (تجزیہ) ہے، جب کہ ان کی وجہ سے نماز میں تشویش نہ ہو اور تکبر مقصود ہو تو کراہت تحریمی (ناجاہز و گناہ) ہے اور اگر تکلیف دہ ہوں یا خیال بٹتا ہو تو (چھڑانے میں) حرج نہیں اور نماز کے بعد چھڑانے میں تو مطلقاً مضائقہ نہیں بلکہ (چھڑالینا) چاہیے، تاکہ ریانہ آنے پائے۔ (بہارِ شریعت، 1/631۔ فتاویٰ ہندیہ، 1/105)

چہرے پر سجدے کا نشان

حضرت امام فخر الدین محمد بن عمر رازی رحمۃ اللہ علیہ پارہ 26 صُورۃ الفتح کی آیت نمبر 29،

”سَيَبْهَتُهُمْ فِي وُجُوهِهِمْ مِنْ أَثَرِ السُّجُودِ“ (ترجمہ کنز الایمان: ان کی علامت ان کے چہروں میں ہے سجدوں کے نشان سے۔) کی تفسیر میں فرماتے ہیں: اس میں دو قول ہیں: ایک قول یہ ہے کہ یہ سجدے کا نشان (دنیا میں نہیں بلکہ) بروز قیامت ہوگا، چنانچہ اللہ کریم ارشاد فرماتا ہے:

﴿يَوْمَ تَبْيَضُّ وُجُوهٌ﴾ (ترجمہ کنز الایمان: جس دن کچھ منہ اُونجالے (یعنی روشن) ہوں گے (پ 4، ال عمران: 106)) نیز ارشاد فرماتا ہے: ﴿نَوْمُهُمْ يَسْكَنُ﴾ (ترجمہ کنز الایمان: ان کا نور دوڑتا ہوگا (پ 28، التحريم: 8)) اور ان کے چہروں میں نور، اللہ پاک کی جانب توجہ کرنے کی وجہ سے ہوگا جیسا کہ حضرت ابراہیم خلیل اللہ علیہ السلام نے کہا تھا: ﴿إِنِّي وَجَّهْتُ وَجْهِيَ لِلَّذِي فَطَرَ السَّمٰوٰتِ وَالْاَرْضَ﴾ (ترجمہ کنز الایمان: میں نے اپنا منہ اُس کی طرف کیا جس نے آسمان و زمین بنائے۔ (پ 7، الانعام: 79)) اور جو شخص سورج کی سیدھ میں کھڑا ہوتا ہے تو سورج کی شعاعیں (Rays) اُس کے چہرے پر پڑتی ہیں جس کی وجہ سے اس کے چہرے پر خوب نور (یعنی اُجالا) ظاہر ہوتا ہے حالانکہ سورج کا نور (یعنی اُجالا) عارضی (Temporary) ہوتا ہے جو ختم ہو جاتا ہے، جبکہ اللہ کریم آسمانوں اور زمین کو مُنَوَّر یعنی روشن کرنے والا ہے، تو جو شخص اس کی جانب مُتَوَجَّہ ہوگا اُس کے چہرے پر ایسا نور ظاہر ہوگا جو اُنوار (یعنی روشنیوں) سے بھرا ہوگا۔ دوسرا قول یہ ہے کہ یہ سجدے کا نشان دنیا میں ہوگا، پھر اس میں مزید دو قول ہیں: ایک قول یہ ہے کہ اس سے مراد وہ نشان (یعنی کالا دھبہ۔ داغ) ہے جو کثرتِ سجود (یعنی زیادہ سجدے کرنے) کے سبب پیشانی پر ظاہر ہوتا ہے۔ دوسرا قول یہ ہے کہ اس سے مراد وہ حُسن ہے جسے اللہ پاک رات میں سجدے کرنے والوں کے چہروں پر دن میں ظاہر فرماتا ہے اور عقل مندوں کے لیے یہ بات بالکل ثابت شدہ ہے کہ دو شخص رات جاگتے ہیں، ایک شخص رات شراب

پینے اور لہو و لَعب (یعنی کھیل کود) میں مشغول رہ کر گزارتا ہے اور دوسرا نماز، قراءت و علم دین حاصل کرنے میں گزارتا ہے تو دوسرے دن ہر شخص شراب اور کھیل کود میں رات گزارنے والے اور ذکر و شکر میں رات بسر کرنے والے کے درمیان فرق کر لیتا ہے۔
(تفسیر کبیر، 10/89)

پیشانی کے دھبے کے متعلق اعلیٰ حضرت کا ”اَقُول“

میرے آقا اعلیٰ حضرت شاہ امام احمد رضا خان رحمۃ اللہ علیہ ”فتاویٰ افریقہ“ میں سجدے کے نشان کے مُتَعَلِّق طویل بحث کرنے کے بعد صفحہ 66 پر لکھتے ہیں: اَقُول (یعنی میں کہتا ہوں): اس بارے میں تحقیق حکم یہ ہے کہ دِکھاوے کے لئے قَصْداً (یعنی جان بوجھ کر) یہ نشان پیدا کرنا حرام قطعی و گناہ کبیرہ ہے اور وہ نشان مَعَاذَ اللہ اس کے اسْتِحْقَاقِ جَنَّمَ (یعنی دوزخ کی حقداری) کا نشان ہے جب تک توبہ نہ کرے۔ اور اگر یہ نشان کثرتِ سجد (یعنی زیادہ سجدوں) سے خود پڑ گیا تو وہ سجدے اگر رِیائی (یعنی دِکھاوے کیلئے) تھے تو فاعلِ جہنمی اور یہ نشان اگرچہ خود جُرم نہیں مگر جُرم سے پیدا ہوا۔ لہٰذا اِسی نَارِیَّت (یعنی دوزخی ہونے) کی نشانی۔ اور اگر وہ سجدے خالصاً لَوَجْہِ اللہ (یعنی خالص اللہ پاک کیلئے) تھے مگر یہ نشان پڑنے سے خوش ہوا کہ لوگ مجھے عابدِ ساجد (عبادت کرنے والا سجدہ گزار) جانیں گے تو اب ریا آگیا اور یہ نشان اس کے حَق میں مُذْمُوم (یعنی قابلِ مَدَمّت) ہو گیا۔ اور اگر اسے اس کی طرف کچھ التفات (دھیان) نہیں تو یہ نشان نشانِ محمود (لا اَقْرَبَ تعریفِ نشان) ہے۔ اور ایک جماعت کے نزدیک آیۂ کریمہ میں اس کی تعریف موجود ہے۔ اُمید ہے کہ قبر میں ملائکہ کے لیے اس کے ایمان و نماز کی نشانی ہو اور روزِ قیامت یہ نشان آفتاب سے زیادہ نوری ہو۔ (فتاویٰ افریقہ، ص 66)

تہجد گزار کا چہرہ نورانی ہو جاتا ہے

حضرت حسن بصری رحمۃ اللہ علیہ سے پوچھا گیا کہ کیا وجہ ہے تہجد پڑھنے والوں کے چہرے حسین (یعنی نورانی) ہوتے ہیں؟ آپ نے فرمایا: ”اس لئے کہ وہ اپنے پاک پروردگار کے لئے تنہائی اختیار کرتے ہیں تو اللہ پاک ان کو اپنے نور کا لباس پہنا دیتا ہے۔“

(احیاء العلوم، 5/147۔ احیاء العلوم (اردو)، 5/374)

نیکی دل کا نور اور چہرے کی چمک

ایک بزرگ فرماتے ہیں: نیکی کرنے سے دل میں نور، چہرے میں چمک، رزق میں فراخی (یعنی کُشادگی۔ زیادتی) اور لوگوں کے دلوں میں اس کے لیے محبت پیدا ہو جاتی ہے۔ امیر المؤمنین حضرت عثمان غنی رضی اللہ عنہ کا ارشاد ہے: ایک شخص کوئی کام چھپ کر بڑی رازداری سے کرتا ہے، اللہ پاک اس کے آثار اس کے چہرے اور اس کے کلام (یعنی گفتگو) میں نمایاں کر دیتا ہے۔ (تفسیر القرآن العظیم، 7/337)

صَلُّوْا عَلَی الْحَبِیْب ❀❀❀ صَلَّی اللہُ عَلَی مُحَمَّد

کراٹے کا کھلاڑی مُبْتَغِیٰ کیسے بنا؟

سجدوں کی لذتیں پانے، تکبر سے جان چھڑانے اور خود کو عاجزی کا پیکر بنانے کیلئے عاشقانِ رسول کی دینی تحریک، ”دعوتِ اسلامی“ کے قافلوں میں سفر کرتے کرواتے رہے۔ مدنی بہار: فیصل آباد میں مقیم اسلامی بھائی دعوتِ اسلامی کے دینی ماحول سے وابستگی سے قبل بہت ہی بگڑے ہوئے کردار کے مالک تھے، جھوٹ، غیبت، پُجھلی، بد رنگاہی اور لڑائی جھگڑا ان کے روزمرہ کے معمولات میں شامل تھے۔ انہوں نے مارشل آرٹس (یعنی کراٹے وغیرہ) سیکھا ہوا تھا جس کے بل بوتے پر لوگوں سے خواہ مخواہ جھگڑا مول لیتے۔ ہر

نئے فیشن کو اپنانا ان کے مشاغل میں شامل تھا، افسوس! نمازوں سے اس قدر دوری تھی کہ انہیں اتنا بھی پتا نہ تھا کہ کون سی نماز کی کتنی رکعتیں ہوتی ہیں! آخر کار ان کی قسمت کا ستارہ یوں چمکا کہ ان کی ملاقات اپنے ایک پُرانے دوست سے ہوئی جو دعوتِ اسلامی کے دینی ماحول سے وابستہ ہو چکے تھے، انہوں نے انفرادی کوشش کرتے ہوئے انہیں قافلے میں سفر کرنے کی دعوت دی، ان کی انفرادی کوشش کامیاب ہوئی اور یہ ہاتھوں ہاتھ تین دن کے قافلے کے مسافر بن گئے۔ قافلے میں عاشقانِ رسول کی صحبت کی برکت سے انہیں اپنی زندگی کا مقصد معلوم ہوا اور یہ اپنے گناہوں پر نادم ہوئے کہ زندگی کا بہت بڑا حصہ میں نے غفلت میں گزار دیا، انہیں اس حد تک رقت نصیب ہوئی کہ جب بھی بیان سنتے آنکھوں سے آنسو جاری ہو جاتے حتیٰ کہ قافلے سے واپسی پر بھی رونے لگے۔ الحمد للہ اس دن کے بعد سے دعوتِ اسلامی کا دامن ان کے ہاتھوں میں رہا، یہ ڈویژن سطح پر قافلہ ذمہ دار کی حیثیت سے دینی کاموں کی دھومیں مچانے میں بھی مصروف عمل رہے۔

اُلفتِ مصطفیٰ اور خوفِ خدا چاہئے گر تمہیں قافلے میں چلو

(وسائلِ بخشش، ص 669)

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ

یارِ بَ الصُّفے! ہمیں فرائض کے ساتھ ساتھ خوب نوافل پڑھنے اور کثرت کے


ساتھ سجدے کرنے کی سعادت عنایت فرما۔

فرائض پڑھوں، خوب نفلیں پڑھوں میں کَرَم کر خُدا! خوب سجدے کروں میں

(وسائلِ بخشش، ص 669)

امین بجا خاتم النبیین صلی اللہ علیہ وآلہ وسلم

اگلے ہفتے کا رسالہ



فیضانِ مدینہ، محلہ سوداگران، پرانی سبزی منڈی کراچی

UAN +92 21 111 25 26 92 0313-1139278

www.maktabatulmadinah.com / www.dawateislami.net

feedback@maktabatulmadinah.com / ilmia@dawateislami.net